

Ф.Яруллин



# ӨЙЛӨНЕРГЭ КАЙТКАН ЕГЕТ



# ӨЙЛӨНЕРГӘ КАЙТКАН ЕГЕТ



**Ф.Яруллин**

Хикәyəнєң тексті афторның 1985 yılda TKN tarafın-  
nan bastırılған “Туған Көн Бүләге” isemle kitabın-  
nan alındı. Әсərne dicitəl kitap qalıbına күçерү  
[BAYĞIŞ](#) berleşməse tarafınnan başqarıldı.



Рәүфнең авылга кайту хәбәре кызлар арасында тиз таралды. Дөрөс, ул галәм яулаган космонавт та, әллә нинди каһарманлыклы күрсәтеп шөһрәт казанган батыр да түгел. Бары тик салкынлыктан тимерләр шартлап ярыла торган ерак Магадан якларыннан ике айлык ялга кайткан гап-гади егет. Хәер, гап-гади егет дип әйтүебез чынлыкка үк туры килмәс – өйләнергә дип кайткан егет ул Рәүф. Шуңа күрә аның кайтуы турында иң беренче итеп кызлар ишетеп алды. Бигрәк тә яшьлекләренең яшел аланнарын үтеп, сары чәчәкле болыннарына килеп чыккан кызлар күңеленә хуш килде бу хәбәр. Андый кызлар йөрәгенең иң яшерен почмагында, соңгарып кабынучы йолдыз яктысыдай, өмет чаткылары кабынды. Ләкин Рәүф аларның өметләрен акламады. Сазаган кызлар турында әйткән дә юк, авылда чибәрлекләре белән дан казанган һәм иң кимендә космонавтка яки шагыйрьгә чыгам дип йөргән кызларга да карамыйча, тотты да көзгә чебештәй кечкенә генә Фирая белән йөри башлады. Кай жиренә кызыккан

диген! Ярар иде Гәүһәрнеке кебек озын зифа бие булса яки юлдан үтәп баручы шоферларны юлдан яздырып чокырга төшерерлек Сажидәнеке кебек көлтә-көлтә толымнары булса. Юк бит, юк! Башы-аягы бер кесә. Шул хакта кызлар үзенә төрттереп әйткәч, үпкәләми дә тагын. Бигрәк горурлыгы юк икән.

– Кечкенә булса, кесәгә салып алып китәрмен үзен, ерак юлда җиңел йөк рәхәтрәк ич, – дип көлеп тора.

Фирая, кызлар әйткәнчә, баш белән аяктан гына тормый торуын. Гүзәлләр белән чагыштырганда тулган ай янындагы йолдыз кебек кенә күренсә дә, аның да үз матурлыгы бар. Түгәрәк кенә йөз, киң маңгай, сызылып киткән кара кашлар астында карурмандай серле күзләр. Менә шулар эчендә адашты инде Рәүф.

Кич җитте исә әтисеннән калган тальян гармунын асып Фираялар турына ашыга. Фираялар капка төбенә салган бүрәнә өстенә утырып, һәр көнне бер үк җырны суза.

«Күзләрең – серле төн,  
Керфегең – карурман.  
Төннәргә керәм дә адашам.  
Кулларың сузарсыңмы миңа  
Чыгарга юл таба алмасам?..»

Бу җырның икенче күплеты да бар, ләкин Фирая аның ахырын җырлаганны көтеп тормый – атылып килеп чыга. Фирая урамга чыккач, җыр тына. Жәйге төннең тылсымлы караңгылыгы ике гашыйкны үз куенына ала һәм биеккә-биеккә,

бары тик мэхэббэт кенә менеп житә ала торган югарылыкка күтәрә. Ул югарылыкта гап-гади сүзләр дә серле, матур яңгырый. Миллион еллар буге миллион телләр кабатлаган «яратам» сүзе, беренче генә, бары тик алар өчен генә тугандай, йөрәкләрне пешереп ала. Күкнең жиденче катында тагын бер мэхэббэт тууның шаңиты булып яңа йолдыз кабына.

Әнә шулай, күңелләр мэхэббэт дулкынында тибрәлеп, бәхет гөле ачылып килгәндә Фирая Рәүфкә карата үзгәрде дә куйды. Ни булды – Рәүф һич аңлый алмады. Хәер, суынуның сәбәбе Фираяның әтисе Сабиржан абзыйның көтмәгәндә аяктан егылуында иде бугай.

Сабиржан абзый озак еллар буге колхозда комбайнчы булып эшләгән кеше. Сугышта алып кайткан яралары вакыт-вакыт шактый борчыса да, болай аяктан язарлык хәлгә житкерми иде. Игеннәр шушындый котырып уңган елны, уракның иң кызган чагында түшәк өстендә яту аңа чиксез авыр иде. Житмәсә ул: «Быел һичшиксез беренчелекне алырга», дип үз-үзенә ныклы сүз дә биреп куйган иде. Хәзер аның комбайны өлгергән бодай басуында ятим баладай моңаеп утырадыр инде. «Үзем аяктан егылганчы малайны өйрәтеп житкерә алмадым, - дип ачыргаланды Сабиржан абзый. - Ах, шул малай...»

Сабиржан абзыйның иң авырткан жире иде ул.

Биш кыз арасында бердәнбер малай булгангамы, иркәрәк үсте Тәмиз. Эш яратмады. Сабиржан абзый: «Эш яратмаса, әйдә, укысын», дип, Тәмизне Казанга жибәргән иде, кергән институтын да ташлап кайтты. Кайтты дип әйтү дәрәс үк

булмас, әллә каян эзләп алып кайтырга туры килде аны. Армиягә китсә рәтләнер дип торганда — анда да алмадылар. Казанда ни укымый, ни эшләми йөргән чакта уң күзен зарарлаган икән. Болай читтән караганда беленми беленүен, әмма врачлар армиягә яраксыз дигән язу тоттырып җибәргәннәр. Бик ачынды бу хәлгә Сабирҗан абзый. Мөмкин булса, үз күзен биреп армиягә җибәрер иде. Инде бердәнбер юл — чыбыркылап булса да тәртәгә кертү, эшкә өйрәтү иде.

Ничек итсә итте, Сабирҗан абзый Тәмизне үз янында эшләтә башлады. Баштарак Тәмиз суярга алып барган кәжә кебегрәк йөри иде, ләкин беркөнне колхоз председателе:

— Урып-жыюда беренчелекне алган кешегә бишекле «Урал» мотоциклы бүләк итәчәкбез, — дигәч, дәртсенеп китте. Яшел мотоцикл идарәнең ишегалдына кайтарып куелгач, кичләрен аның салкынча тимерен капшап-капшап китә иде.

Ә менә әтисе түшәккә егылгач тагын сүрелде егет. Чөнки белә: ул үзе генә комбайнда эшли алмый. Таныклығы да юк. Әтисенең беренчелекне алачагына шикләнми иде Тәмиз. Инде кулга керәм дип торган мотоцикл ычкынгач, тырышып йөрүдә ни мәгънә? Житмәсә әтисенең комбайнына әллә каян Магаданнан кайткан Рәүфне утырттылар. Менә шуңа күрә, үзеннән берничә генә яшькә олы Рәүфне башлык итеп танырга теләмичә, баштарак эленке-салынкы гына эшләп йөрдә Тәмиз.

Рәүф Сабирҗан абзыйның гаиләсендәге нечкәлекләрне белми иде. Комбайнга да ул кулы кычытып торудан түгел, колхоз председателе сораганга гына утырды. Әгәр председатель чит-

ят кеше булса, ял итәргә генә кайтуын сылтау итеп, бәлки, аның гозерен кире дә кагар иде, ләкин председатель үз кеше шул – Рәүфнең бертуган абыйсы. Абыйсының сүзен жиргә екмыйм дип кенә утырды Рәүф комбайнга. Ә бер эшли башлагач, мавыгып китте. Жикән камыштай эре башаклы бодай басуы кечкенәдән күңелгә кереп калган таныш шаулавы белән йөрәген жылкетеп, гел ашкындырып торды. Комбайны да бик көйле эшләде. Сабиржан абый машинага гашыйк кеше, күрәсең, һәр гайка тиешенчә тартылган, кирәкле урыннар жиренә җиткереп майланган иде.

Хәтта комбайнчылар арасында Рәүфкә көнләшеп караучылар да күренә башлады: «Билгеле, ул беренчелекне ала. Сабиржан абый машинасында эшләү үзе җан рәхәте бит», дип эчтән яндылар. Икенчеләре исә: «Беренчелекне болай да бирәчәкләр аңа. Абыйсы персидәтел бит. «Урал» мотоциклың чит кешегә әрәм иттермәс», - диделәр.

Рәүф үзе генә бу сүзләргә ишетмәде. Ул көне буге эшләде, ә кичләрен үзенә аерылмас дуслы – тальянын күтәреп Фираялар капка төбенә ашыкты. Өеп куелган бүрәнә өстенә утырып һәр кичне бер үк җырны җырлады. Җырның беренче куплеты башлауга атылып урамга чыга торган Фирая гына әллә нишләде: Рәүф тавышын ишетеп, пәрдәсен генә дә кыймшатып куймады. Ә Рәүф җырның ахырын юри акрынак, озынга сузыбрак җырлады:

Билләрең – зифа тал,  
Сүзләрең – шифа-бал.  
Сандугач көнләшер, сайрамас.  
Ышанып сыеныйк иңнәргә,

Гомерлек яр итеп сайлагач...

Урылган иген кебек, Рәүфнең ял көннәре кими барды. Китәренә атна-ун көн калганда, колхозда урып-жыюлар бетте. Шул уңайдан колхоз зур жыелыш жыйды. Шунда алдынгыларны бүләкләргә тиешләр иде.

Авылның дүрт йөз кеше сыйдырышлы Культура йорты колхозчылар белән шыгрым тулы. Рәүф, киткәнче Фираяны очратып ныклап сөйләшәргә уйлап, зур ашкыну белән килде. Клубка килеп керү белән Фираяны күреп алды ул. Фираяның өстендә алсу кофта, әллә шуның алсулыгы йөзенә төшкән, бите матурланып, ялкынланып тора. Ә Рәүф яраткан зур коңгырт күзләрендә нәрсә бар икән: шатлыкмы, сагышмы? Алар Рәүфкә күренми, керфекләре каплаган. Рәүф Фирая янына барып утырмакчы иде дә, аны президиумга чакырдылар.

Жыелыш башланып китте. Председатель озак кына көзгә эшләр турында сөйләде. Соңыннан бүләкләнүчеләрнең исемлеген укыды. Исемлектә иң беренче Рәүф иде.

— Колхоз идарәсе иң күп икмәк урып-суктыручыга «Урал» мотоциклы бирергә дип карар чыгарган иде. Бу бүләккә Рәүф Саттаров лаек булды, - дип тәмамлады сүзен председатель.

Озак кына итеп кул чаптылар. Рәүф нидер әйтергә теләп берничә мәртәбә урыныннан кузгалып караса да, аңа сүз әйтергә ирек бирмәделәр. Кул чабулар бетеп, шау-шулар басылгач кына әйтә алды ул сүзен.

— Иптәшләр, - диде ул һәм каты гына итеп тамак кырып куйды. - Мине зурлавыгыз өчен зур



рэхмэт, лэкин мин бүлэк өчен дип эшләмәдем. Мин ул бүләккә лаек та түгел. Мин, үзегез беләсез, Сабиржан абзый көйләгән, жайлаган агрегатта гына эшләдем. Ул инде күп кенә жирне урган да иде. Беренче бүлэк Сабиржан абзыйга тиеш...

Шулай диде дә трибунадан төшөп китте Рәүф. Ниндидер бер эчке дулкынланудан эсселәнеп, урамга ашыкты. Тышта йолдызлы кич. Әкрэн генә жил исеп, ачык изүдән куеннарга керә. Шушы рэхәт жил канатында утырып еракка-еракка китәсе килә. Әмма берүзең генә түгел, Фирая белән. Их, Фирая, Фирая... Әнә шулай көрсенгәнән сизми дә калды Рәүф һәм, үз янында гына: «Нәрсә?» дигән тавыш ишетеп, сискәнеп китте. Бу Фирая тавышы иде.

– Фирая?!

– Әү, Рәүф...

Рәүф, хискә бирелеп, Фираяның кулларыннан алды. Кызның учлары кайнар иде. Рәүф шушы кайнар кулларны үзенең битенә тидерде һәм жиңелчә генә калтырау сизде.

– Фирая, - диде ул янә, нинди дә булса сүз әйтүдән бигрәк, яраткан исемне кабатлаудан рэхәтлек табып.

Рәүф: «Фираяны бер күрүен күрсәм ни өчен үпкәләп йөрүләрен бөтенесен сорармын», - дигән иде, бу минутта барысын онытты.

Ә бит Фирая чынлап та Рәүф мотоциклны кулдан ычкындырмас өчен тырыша дип йөрде. Абыйсы да һәрвакыт, кызның күңелен чеметеп: «Киявең сиңа туй бүләген безнең әти кулы белән әзерли», - дип тукуп торды. Бүген исә Фирая, Рәүфкә юкка рәнжүен тоеп, мөмкин кадәр ягымлырак булырга

тырышты. Хәер, ул кырыс була да белми иде. Аның бөтен барлыгы ниндидер эчке нурдан, рәхәт жылылыктан тора иде кебек. Менә шушы жылылык егет күңеленә дә күчте.

Клубта инде күптән жыелыш бетте, халык таралды. Гашыйклар, авылның иң тыныч почмакларын сайлап, мәхәббәт дуэтларын башладылар. Аларга комачауламыйк дип, кошлар сайрауларыннан туктады, өйләрдә бер-бер артлы утлар сүнде, авыл йокыга талды. Дөнья белән идарә итү мәхәббәт кулына тапшырылды. Күктә, гашыйклар йөрәгедәй, йолдызлар кабынды. Шул йолдызларның иң яктысы Фирая белән Рәүфнеке иде.